

## جوتے کی شان نرالی دیکھی

محمود فریدی

نشست سخن مدح پاپوش سے شرکاء کا چیدہ کلام حاضر ہے۔

● قہر چڑالوی:

جوتے میں پھول رکھ کے جو مارا حبیب نے  
سر کو جھکا کے داؤ بچایا رقیب نے

● بے آباد چرم زادہ

ہائے بدبختی صیاد لگا ماتھے پر  
اس کے نچیر کی قسمت میں تھا جوتا ہونا

● موچی کمال پوری:

مٹی پلید ہو گئی غارت ہوا ثواب  
جنگِ صلیب کر گئی ہے عاقبت خراب  
ٹی وی تمام اس کو دکھاتے ہیں بار بار  
ہے رشک ماہ تاب اک جوتے کی آب و تاب

● چیل باز کوہاٹی:

توپ و تفنگ سے نہ سامانِ حرب سے  
سر سے غرور نکلا ہے جوتے کی ضرب سے

● بے زار گھسہ:

جب وقت زوال آ جاتا ہے  
تو جگ میں ہنسائی ہوتی ہے

تب قسمت ساتھ نہیں دیتی  
جو توں سے پٹائی ہوتی ہے

● رگیلا باٹاپوری:

قول و فعل کے سارے نتائج سہنے پڑتے ہیں  
جھوٹے عاشق کو بالآخر لتر پڑتے ہیں

● گرگابی نوشیر پتاوا:

ٹریکٹر کے ساتھ ٹرائی دیکھی  
دھان کے ساتھ پرالی دیکھی  
ہر کوئی اس کا ہوا دیوانہ  
جوتے کی شان نرالی دیکھی

● استاد بے چین ساون پولا:

دشمن جاں کا ساون ہے یہی ایک علاج  
منہ سے پچکارنا اور ہاتھ میں پولا رکھنا

● منشی لیتران:

پہلا جوتا تھا ریہرسل کے لیے  
دوسرا مقصد افضل کے لیے  
شان سے کھائے ہیں جھک کے دونوں  
آج تیار ہوں پھر کل کے لیے

● منجمد جوگری:

جو ایک جوتا ترے منہ پہ پڑ گیا ہوتا  
یقین ہے تیرا مقدر سنور گیا ہوتا

● اضطراب موزہ خانی:

چپل ماری کھسہ مارا آخر جوگر مار دیا  
باس کا حلیہ دیکھ کے اس نے آخر پتھر مار دیا

● نوشہ کھیڑی والا

چمڑے سے بنا جوتا تو ہو سکتا ہے ضائع  
تاریخ کا جوتا کبھی ضائع نہیں ہوتا

● شعلہ پاپوش پوری:

یہ ڈرامہ دکھائے گا کیا سین  
جوتا اٹھنے کی منتظر ہے نگاہ

● تسمہ بوٹ پاشی:

جوتا چوری سے جوتا ماری تک  
خوب ہے اک سے اک نزالہ کھیل

● زخمی کھال پوری:

رویت ضروری ہو گئی ٹھوکر کے ساتھ ساتھ  
جوتے کے نیچے آئینے سب نے لگالے

● معذور چھتر ولوی:

جوتا پڑا تو شوخ کی ڈبکی تھی دیدنی  
مانند مرغ باد گیا گھوم سر کے بل

● افتاد سلیمیری:

عاشق کا ہاتھ چلتا گیا سر میں اس قدر  
طلبے کی تھاپ نغمہ پاپوش بن گئی

● بے نواسینڈولوی:

کیا زندہ دل ہے قوم اور کیا رند رہنما  
مظلوم جوتا مارے تو یہ مسکراتے ہیں  
کتا علیل ہو تو اسے چاٹتے ہیں یہ  
انسانوں پر یہ ڈیزی کٹر بم چلاتے ہیں

☆☆☆